



Ġabra tal-ġurisprudenza

SENTENZA TAL-QORTI TAL-ĠUSTIZZJA (Ir-Raba' Awla)

24 ta' Jannar 2013*

“Artikoli 43 u 49 KE — Leġislazzjoni nazzjonali li tipprovdi dritt esklużiv biex tmexxi, tamministra, torganizza u topera logħob tal-ażżard lil impriza waħda li għandha l-istruttura ġuridika ta' kumpannija b'responsabbiltà limitata, ikkwotata fil-Borsa — Reklamar tal-logħob tal-ażżard u espansjoni fi Stati Membri oħra tal-Unjoni Ewropea — Kontroll mill-Istat”

Fil-Kawzi magħquda C-186/11 u C-209/11,

li għandhom bħala suġġett talbiet għal deċiżjoni preliminari skont l-Artikolu 267 TFUE, imressqa mis-Symvoulio tis Epikrateias (il-Greċja), permezz ta' deċiżjonijiet tal-21 ta' Jannar 2011, li waslu fil-Qorti tal-Ġustizzja, rispettivament, fl-20 ta' April 2011 u fl-4 ta' Mejju 2011, fil-proċeduri

Stanleybet International Ltd (C-186/11),

William Hill Organization Ltd (C-186/11),

William Hill plc (C-186/11),

Sportingbet plc (C-209/11)

vs

Ypourgos Oikonomias kai Oikonomikon,

Ypourgos Politismou,

fil-preżenza ta':

Organismos prognostikon agonon podosfairou AE (OPAP),

IL-QORTI TAL-ĠUSTIZZJA (Ir-Raba' Awla),

komposta minn L. Bay Larsen, li qed jaġixxi bħala President tar-Raba' Awla, J.-C. Bonichot, C. Toader (Relatur), A. Prechal u E. Jarašiūnas, Imħallfin,

Avukat Ġenerali: J. Mazák,

Reġistratur: L. Hewlett, Amministratur Principali,

wara li rat il-proċedura bil-miktub u wara s-seduta tat-13 ta' Ġunju 2012,

* Lingwa tal-kawża: il-Grieg.

wara li kkunsidrat l-osservazzjonijiet ipprezentati:

- għal Stanleybet International Ltd, minn G. Dellis, P. Kakouris, u G. Troufakos, dikigoroj, kif ukoll minn R.A. Jacchia, I. Picciano, A. Terranova u D. Agnello, avukati,
- għal William Hill Organization Ltd u William Hill plc, minn G.A. Antonakopoulos, dikigoros,
- għal Sportingbet plc, minn S. Alexandris u P. Anestis, dikigoroj,
- għal Ypourgos Oikonomias kai Oikonomikon u għal Ypourgos Politismou, minn S. Detsis, bħala aġent,
- għall-Organismos prognostikon agonon podosfairou AE (OPAP), minn G. Gerapetritis u G. Ganotis, dikigoroj,
- għall-Gvern Grieg, minn G. Papadaki u E.-M. Mamouna kif ukoll minn E. Synoikis u I. Bakopoulos, bħala aġenti,
- għall-Gvern Belġjan, minn M. Jacobs u L. Van den Broeck, bħala aġenti, assistiti minn P. Vlaeminck, avukat,
- għall-Gvern Pollakk, minn D. Lutostańska kif ukoll minn P. Kucharski u M. Szpunar, bħala aġenti,
- għall-Gvern Portugiż, minn A. Silva Coelho, bħala aġent,
- għall-Kummissjoni Ewropea, minn M. Patakia u I. Rogalski, bħala aġenti,

wara li semgħet il-konkluzjonijiet tal-Avukat Ġenerali, ipprezentati fis-seduta tal-20 ta' Settembru 2012, tagħti l-preżenti

Sentenza

- 1 It-talbiet għal deċiżjoni preliminari jirrigwardaw l-interpretazzjoni tal-Artikoli 43 KE u 49 KE.
- 2 Dawn it-talbiet tressqu fil-kuntest ta' żewġ kawżi bejn, l-ewwel waħda (C-186/11), Stanleybet International Ltd (iktar 'il quddiem "Stanleybet") kif ukoll William Hill Organization Ltd u William Hill plc (iktar 'il quddiem, flimkien, "William Hill") u, it-tieni waħda (C-209/11), Sportingbet plc (iktar 'il quddiem "Sportingbet") u Ypourgos Oikonomias kai Oikonomikon (Ministru għall-Affarijiet Ekonomiċi u Finanzi) u Ypourgos Politismou (Ministru għall-Kultura), dwar ir-rifjut taċitu mill-awtoritajiet elleniċi għat-talbiet rispettivi fformulati minn Stanleybet, William Hill u Sportingbet sabiex ikunu awtorizzati jipprovdu servizzi ta' mhatri fil-Greċja, filwaqt li l-Organismos prognostikon agonon podosfairou AE (OPAP) (iktar 'il quddiem l-"OPAP") kienet parti intervenjenti f'kull waħda minn dawn il-kawżi.

Il-kuntest ġuridiku

Id-dritt Grieg

Il-Liġi n 2433/1996

- 3 Mill-espożizzjoni tal-motivi tal-Liġi n 2433/1996 (FEK A' 180), li stabbilixxiet il-monopolju Statali fis-settur tal-organizzazzjoni tal-logħob tal-ażżard, jirriżulta li l-għan prinċipali ta' dik il-leġiżlazzjoni huwa biex telimina l-imħatri illegali, li "fis-snin reċenti saru epidemija fil-[Grecja]", filwaqt li l-għan sekondarju huwa l-bżonn li jiżied id-dhul għall-isport. Barra minn hekk, l-espożizzjoni tal-motivi tenfasizza li "jitqies li huwa neċessarju li kull tip ta' mħatra tingħata bullettin [...] sabiex tiżied l-effettività [fil-Grecja] tal-ġlieda kontra l-imħatri illegali, li għandhom, *inter alia*, l-effett dirett li jesportaw il-munita minhabba li l-kumpanniji li fil-preżent jorganizzaw l-imħatri illegali fil-Grecja jikkoooperaw ma' kumpanniji barranin u jaċċettaw ukoll tali mħatri f'isimhom."
- 4 L-Artikoli 2 u 3 ta' din il-liġi huma fformulati kif ġej:

"Artikolu 2

1. L-impożizzjoni ta' bullettin għall-imħatri b'rebh fiss jew varjabbli' fuq kull tip ta' sports individwali jew ta' tim u fuq grajjiet li jistgħu jwasslu għal imħatri [...] għandha tkun awtorizzata b'digriet presidenzjali [...]. L-[OPAP] qiegħda tinħatar bhala amministratur tal-bullettin tal-imħatri kkonċernat [...].

2 Kull min jorganizza mħatra mingħajr ma jkun awtorizzat [...] jista' jehel perijodu ta' prigunerija [...]

Artikolu 3

1. L-ispejjeż annwali għar-reklamar tal-logħob tal-ażżard [...] li l-OPAP torganizza jew tkun ser torganizza fil-futur għandhom jinqasmu proporzjonalment bejn l-OPAP u l-korpi l-oħra li jibbenefikaw mid-drittijiet li jirriżultaw minn kull logħba OPAP [...]

5. L-OPAP tkun intitolata tuża sa 10% mill-ispazju għar-reklamar fi stejdzjums u ġimms nazzjonali, municijali u tal-komunità, fuq l-istrutturi ta' reklamar tal-prodotti tagħha mingħajr ma tehtieg li thallas [...]"

Id-Digriet Presidenzjali Nru 228/1999

- 5 L-Artikoli 1 u 2 tad-Digriet Presidenzjali Nru 228/1999 (FEK A' 193) jiddisponu:

"Artikolu 1

Ġiet stabbilita kumpannija b'responsabbiltà limitata bl-isem [OPAP]. [...] Il-kumpannija għandha topera fl-interess pubbliku abbażi tar-regoli tal-ekonomija privata. [...]

Artikolu 2

1. L-[OPAP]. għandha l-għan:

- a) torganizza, topera u tmexxi, kemm jekk wahedha jew b'kollaborazzjoni ma' terzi, PRO-PO [...] u kull logħba oħra tal-ażżard li l-bord tad-diretturi jintroduci fil-futur fil-pajjiż kollu jew barra mill-pajjiż f'isem l-Istat Grieg [...];

- b) dan il-logħob u l-logħob l-ieħor li jiġi organizzat fil-futur għandu jitmexxa esklużivament mill-kumpannija [OPAP]. OPAP. fisem l-Istat Grieg [...].”

Il-Liġi Nru 2843/2000

- 6 L-Artikolu 27 tal-Liġi Nru 2843/2000 (FEK A' 219), kif emendat bil-Liġi Nru 2912/2001 (FEK A' 94, iktar 'il quddiem il-“Liġi n 2843/2000”) jipprovdi dan li ġej:

“1. L-Istat jista', permezz tal-Borża ta' Ateni, joffri lill-investituri percentwali li tista' tammonta sa 49 % tal-kapital azzjonarju tal-[OPAP].

2.

- a) Permezz ta' kuntratt magħmul bejn l-Istat Grieg, irrappreżentat mill-Ministru tal-Finanzi u l-Ministru tal-Kultura responsabbli għall-isport [...] u l-OPAP, l-OPAP għandha tingħata d-dritt esklużiv għal għoxrin (20) sena biex tmexxi, tamministra, torganizza u topera l-logħob li għandha bħalissa, skont id-dispożizzjonijiet fis-sehħ, u l-logħob 'Bingo Lotto', 'Kino' [...]

- b) Ir-regoli għal kull logħba OPAP, li jirregolaw kwistjonijiet li jirrigwardaw is-sugġett tal-logħob, l-organizzazzjoni u l-operat tagħhom ingenerali u l-kundizzjonijiet finanzjarji li taħthom jintlagħbu l-logħob u, b'mod partikolari, il-percentwal li jithallas lill-ġugaturi rebbieħa, il-percentwal ta' rebħ għal kull kategorija ta' rebbieħa, il-prezz għal kull kolonna u l-percentwal ta' kummissjoni għall-aġenti, għandhom jinħarġu permezz ta' deċiżjoni adottata mill-bord tad-direttori tal-OPAP u approvata mill-Ministru tal-Finanzi u l-Ministru tal-Kultura responsabbli għall-Isport [...]

- ċ) Il-kuntratt imsemmi fil-paragrafu 2(a) għandu jistabbilixxi l-kundizzjonijiet għall-eżerċizzju, min-naħa ta' OPAP, u għat-tiġdid, tad-dritt imsemmi f'dak il-paragrafu, il-korrispettiv għal dak id-dritt, il-metodu tal-ħlas tiegħu, l-obbligi iktar speċifiċi li għandha l-OPAP u b'mod partikolari, il-kwistjonijiet li jirrigwardaw il-prinċipji tat-trasparenza tal-proċeduri għat-tmexxija tal-logħob u tal-protezzjoni tal-ordni pubbliku u l-ġugaturi [...].

9.

- a) Jekk il-liġi tippermettilha tmexxi logħba ġdida b'zieda ma' dawk imsemmija fil-paragrafu 2(a), il-kumitat speċjali għandu jitwaqqaf [...] biex jistabbilixxi l-pattijiet u kundizzjonijiet, u l-korrispettiv għad-dritt li jingħata lill-OPAP biex tmexxi l-logħba. [...] Jekk l-OPAP tirrifjuta li tiegħu fidejha t-tmexxija tal-logħba l-Istat jista' jehodha fidejha. Jekk it-tmexxija tal-logħba inkwistjoni tkun permessa li tithalla fidejn terz, il-korrispettiv ma għandux ikun inqas minn dak propost lill-OPAP Kull logħba futura li tirrigwarda, b'mod partikolari, il-ġrajjet sportivi jistgħu jitmexxew esklużivament minn O.P.A.P biss.”

Il-Liġi Nru 3336/2005

- 7 L-Artikolu 14(1) tal-Liġi Nru 3336/2005 (FEK A' 96) emenda l-Artikolu 27(1) tal-Liġi Nru 2843/2000 li jipprovdi finalment dan li ġej:

“L-Istat jista', permezz tal-Borża ta' Ateni, joffri lill-investituri percentwali li tista' tammonta sa 66 % mill-kapital azzjonarju tal-[OPAP]. Il-percentwali tas-sehem tal-Istat fl-OPAP ma għandha qatt tkun inqas minn 34 %”.

Il-Liġi Nru 3429/2005

- 8 Kif jirriżulta mill-Artikolu 20 tal-Liġi Nru 3429/2005 (FEK A' 314) id-dritt tal-Istat biex jappunta l-maġġoranza tal-membri tal-bord tad-diretturi thassar.

Il-kawzi prinċipali u d-domandi preliminari

- 9 Stanleybet, William Hill u Sportingbet huma kumpanniji stabbiliti fir-Renju Unit, fejn ingħataw liċenzji biex jorganizzaw loġħob tal-ażżard.
- 10 Kif jirriżulta mid-deċiżjonijiet tar-rinviju, fil-Greċja, skont il-Liġijiet Nru 2433/1996 u Nru 2843/2000 kif ukoll taht il-kuntratt konkluż bejn l-OPAP u l-Istat Elleniku fl-2000, l-OPAP ingħatat id-dritt esklużiv għal perijodu ta' għoxrin sena, jiġifieri sal-2020, biex tmexxi, tamministra, torganizza u topera l-loġħob tal-ażżard u bullettini ta' imħatri b'rebħ fiss jew varjabbli fil-Greċja.
- 11 L-OPAP, għall-bidu impriza pubblika miżumuma 100 % mill-Istat Grieg, bdiet topera fl-1999 fil-forma ta' kumpannija b'responsabbiltà limitata u giet ikkwotata fil-Borża ta' Ateni fl-2001, fejn l-Istat, hekk kif giet ikkwotata fil-Borsa, żamm 51 % tal-azzjonijiet tiegħu fl-OPAP.
- 12 Fl-2005, l-Istat iddeċieda li jiġi ridott għal azzjonist f'minoranza billi jżomm biss 34 % mill-azzjonijiet tal-OPAP Mid-dhul fis-sehħ tal-Liġi Nru 3336/2005, anki jekk l-Istat Grieg kellu biss sehem minoritarju fil-kapital tal-OPAP, madankollu kellu d-dritt jahtar il-maġġoranza tal-membri tal-bord tad-diretturi ta' din il-kumpannija. Dak id-dritt li jahtar il-maġġoranza tal-membri tal-bord tad-diretturi thassar permezz tal-Artikolu 20 tal-Liġi Nru 3429/2005 inkwantu kien kontra l-Liġi Kodifikata Nru 2190/1920 fuq il-kumpanniji b'responsabbiltà limitata (FEK A' 37), liema liġi ttipprovi li l-membri tal-bord tad-diretturi tal-kumpanniji b'responsabbiltà limitata għandhom jiġu eletti esklużivament mil-laqgħa ġenerali.
- 13 L-Istat Elleniku madankollu kompli jikkontrolla lill-OPAP, speċjalment billi japprova r-regoli li jirregolaw l-attivitajiet tagħha u billi jissorvelja l-proċedura li tiġi applikata biex jitmexxa l-loġħob. Minkejja dan, fl-opinjoni tal-maġġoranza tal-membri tal-ġudikatura tal-qorti tar-rinviju, l-OPAP hija kkontrollata biss b'manjiera superficjali mill-Istat.
- 14 L-OPAP espandiet l-attivitajiet tagħha kemm fil-Greċja kif ukoll barra mill-pajjiż. Fil-fatt, l-OPAP kienet diġà waqqfet 206 aġenzija f'Ċipru sal-31 ta' Marzu 2005, u dan skont ftehim bejn il-Greċja u Ċipru dwar il-kwistjoni. Barra minn hekk, bl-għan li tiżviluppa l-attivitajiet tagħha f'Ċipru, l-OPAP ifformat kumpannija rreġistrata bhala OPAP Kiprou Ltd fl-2003 u kumpannija rreġistrata bhala OPAP International Ltd fl-2004.
- 15 Huwa paċifiku li l-OPAP tiffissa l-ammont massimu tal-imħatri kif ukoll tar-rebħ għal kull bullettin u mhux għal kull ġugatur u li, għal dak li jirrigwarda r-reklamar għal-loġħob tal-ażżard li hija torganizza, hija tibbenefika minn kundizzjonijiet preferenzjali peress li għandha d-dritt li tuża, mingħajr ma tehtieg li thallas, sa 10 % mill-ispazju għar-reklamar fl-istejdjums u fil-ġimms nazzjonali, municipali u tal-komunità.
- 16 Fil-25 ta' Novembru 2004, Stanleybet ipprezentat rikors quddiem il-qorti tar-rinviju dwar l-annullament tar-rifjut taċitu mill-awtoritajiet Ellenici sabiex tilqa' t-talba tagħha rigward l-awtorizzazzjoni biex torganizza, fuq it-territorju Grieg, imħatri sportivi. Żewġ rikorsi oħra li kellhom suġġett simili kienu ġew ipprezentati quddiem il-qorti tar-rinviju minn William Hill, fit-18 ta' Lulju 2007, u minn Sportingbet, fil-5 ta' Jannar 2007, rispettivament, filwaqt li din tal-aħħar talbet ukoll għall-awtorizzazzjoni sabiex torganizza l-loġħob tal-ażżard li kien diġà jeżisti fuq is-suq Grieg. L-OPAP giet ammessa bhala parti intervenjenti f'dawn il-proċeduri.

- 17 Skont l-opinjoni tal-maġġoranza tal-membri tal-ġudikatura tal-qorti tar-rinviju, il-leġiżlazzjoni nazzjonali inkwistjoni fil-kawża prinċipali, li ttiprovdi lil OPAP sitwazzjoni ta' monopolju, ma tistax tiġi kkunsidrata bħala ġġustifikata fid-dawl tal-Artikoli 43 KE u 49 KE. Huma jsostnu li l-leġiżlazzjoni nazzjonali li tinsab fl-orijini ta' din is-sitwazzjoni ma għandha l-ebda ġustifikazzjoni fir-rigward tan-neċessità li tnaqqas l-offerta tal-logħob tal-ażżard, b'manjiera koerenti u effikaċi u li tillimita l-attivitajiet li huma marbuta magħha. Tali restrizzjoni lanqas ma hija ġġustifikata mill-għan spejgħat li tiġġieled il-kriminalità marbuta mal-logħob tal-ażżard, peress li, f'konformità mal-opinjoni tal-maġġoranza tal-membri tal-ġudikatura tal-qorti tar-rinviju, l-espansjoni tas-settur tal-logħob tal-ażżard fil-Ġreċja ma tistax titqies bħala kkontrollata.
- 18 Skont l-opinjoni tal-minoranza tal-membri tal-ġudikatura tal-qorti tar-rinviju, is-sitwazzjoni ta' monopolju organizzata mil-leġiżlazzjoni nazzjonali inkwistjoni fil-kawża prinċipali hija ġġustifikata fid-dawl tal-Artikoli 43 KE u 49 KE, peress li l-għan prinċipali ta' din il-leġiżlazzjoni ma huwiex in-neċessità li titnaqqas l-offerta tal-logħob tal-ażżard, iżda il-ġlieda kontra l-kriminalità marbuta ma' dan tal-aħħar, għan li tixtieq tikseb il-politika ta' espansjoni kkontrollata tas-settur tal-logħob tal-ażżard.
- 19 F'dawn iċ-ċirkustanzi s-Symvoulio tis Epikrateias iddeċieda li jissospendi l-proċeduri quddiemu u li jaġġmel lill-Qorti tal-Ġustizzja d-domandi preliminari li ġejjin:
- “1) Leġiżlazzjoni nazzjonali li, sabiex jintlaħaq l-għan li jikkonsisti f'li tiġi limitata l-offerta ta' logħob tal-ażżard, tagħti d-dritt esklużiv ta' amministrazzjoni, tmexxija, organizzazzjoni u operat tal-logħob tal-ażżard lil impriza waħda, li għandha l-istruttura ta' kumpannija b'responsabbiltà limitata u li hija kkwotata fil-Borsa, hija kompatibbli mad-dispożizzjonijiet tal-Artikoli 43 u 49 KE, meta, minbarra dan, din l-impriza tirreklama l-logħob tal-ażżard li hija torganizza u li hija għandha l-intenzjoni li torganizza f'pajjiżi barranin, fejn il-ġugaturi jipparteċipaw liberament u li l-ammont massimu ta' mħatra u ta' rebħa huwa f'fissat skont bullettin u mhux minn ġugatur?
- 2) F'każ ta' risposta negattiva għall-ewwel domanda preliminari, leġiżlazzjoni nazzjonali li, intiża esklużivament sabiex tkun miġġielda l-kriminalità permezz tal-eżerċizzju ta' kontroll fuq l-imprizi li joperaw fis-settur inkwistjoni, b'mod li tagħmel mezz li dawn l-attivitajiet ikunu eżerċitati unikament ġewwa ċirkuwiti kkontrollati, tagħti d-dritt esklużiv ta' amministrazzjoni, tmexxija, organizzazzjoni u operat tal-logħob tal-ażżard lil impriza waħda hija kompatibbli mad-dispożizzjonijiet tal-Artikoli 43 u 49 KE, anki meta dan l-għoti għandu parallelament bħala effett espansjoni illimitata tal-offerta kkonċernata? Jew inkella huwa meħtieġ, f'kull każ, li, sabiex il-limitazzjoni inkwistjoni tiġi kkunsidrata bħala adegwata sabiex jitwettaq l-għan ta' ġlieda kontra l-kriminalità, il-portata tal-offerta tkun, bi kwalunkwe mod, ikkontrollata, jiġifieri li hija estiża biss daqs kemm huwa meħtieġ għat-tweġiq ta' dan l-għan? Fil-każ fejn din l-espansjoni għandha assolutament tiġi kkontrollata, tista' tiġi kkunsidrata bħala kkontrollata, minn din il-perspettiva, jekk dritt esklużiv jingħata fis-settur inkwistjoni lill-uniku korp li għandu l-karatteristiċi deskritti fl-ewwel domanda preliminari? Fl-aħħar nett, fil-każ fejn l-għoti tad-dritt esklużiv inkwistjoni huwa kkunsidrat bħala li jwassal għal espansjoni kkontrollata tal-offerta ta' logħob tal-ażżard, dan l-għoti li jsir lil impriza waħda u unika jeċċedi dak li huwa necessarju, fis-sens li l-istess għan jista' wkoll effettivament jintlaħaq jekk dan id-dritt jingħata lil iktar minn impriza waħda?
- 3) Jekk, sussegwentement għaż-żewġ domandi preliminari msemmija iktar 'il fuq, il-Qorti tal-Ġustizzja tikkunsidra li l-għoti, permezz tad-dispożizzjonijiet nazzjonali rilevanti f'dan il-każ, tad-dritt esklużiv ta' amministrazzjoni, tmexxija, organizzazzjoni u operat tal-logħob tal-ażżard ma huwiex kompatibbli mal-Artikoli 43 u 49:
- a) Huwa ammissibbli, fir-rigward ta' dawn id-dispożizzjonijiet tat-trattat, li l-awtoritajiet nazzjonali ma jeżaminawx, matul it-tul ta' perijodu tranżitorju, necessarju għall-adozzjoni ta' dispożizzjonijiet kompatibbli mat-Trattat KE, id-domandi magħmula minn persuni legalment stabbiliti fi Stati Membri oħra bil-għan li jiġu eżerċitati l-attivitajiet ikkonċernati?

- b) F'każ ta' risposta affermativa, fuq il-bażi ta' liema kriterji, it-tul ta' dan il-perijodu tranzitorju huwa ffixsat?
- ċ) Jekk perijodu tranzitorju ma huwiex ammissibbli, fuq il-bażi ta' liema kriterji, l-awtoritajiet nazzjonali għandhom jevalwaw id-domandi kkonċernati?"

Fuq id-domandi preliminari

Fuq l-ewwel u t-tieni domanda

- 20 Permezz tal-ewwel u t-tieni domanda tagħha, li jixraq li jiġu eżaminati flimkien, il-qorti tar-rinviju tistaqsi, essenzjalment, jekk l-Artikoli 43 KE u 49 KE għandhomx ikunu interpretati bħala li jipprekludu leġiżlazzjoni nazzjonali, bħal dik inkwistjoni fil-kawża prinċipali, li tagħti d-dritt esklużiv biex tmexxi, tamministra, torganizza u topera l-logħob tal-ażżard lil impriża waħda sa fejn, minkejja li l-għan tal-leġiżlazzjoni nazzjonali huwa jew li tiġi limitata l-offerta tal-logħob tal-ażżard jew li tiġġieled il-kriminalità li tirrigwarda l-logħob tal-ażżard, l-impriża li nġhatat dan id-dritt esklużiv għandha politika kummerċjali espansjonista.
- 21 Huwa paċifiku li leġiżlazzjoni ta' Stat Membru, bħal dik deskritta mill-qorti tar-rinviju, tikkostitwixxi restrizzjoni fuq il-libertà li jiġu pprovduti servizzi ggarantita mill-Artikolu 49 KE jew fuq il-libertà ta' stabbiliment kif iggarantita mill-Artikolu 43 KE inkwantu tagħti lil OPAP monopolju u tipprojbixxi lill-fornituri bħalma huma Stanleybet, William Hill u Sportingbet, li huma stabbiliti fi Stat Membru ieħor, milli joffru logħob tal-ażżard fit-territorju tal-Greċja (ara, f'dan is-sens, is-sentenza tat-8 ta' Settembru 2010, Stoß *et*, C-316/07, C-358/07 sa C-360/07, C-409/07 u C-410/07, Ġabra p. I-8069, punt 68 u l-ġurisprudenza ċċitata).
- 22 Huwa madankollu xieraq li jiġi evalwat jekk tali restrizzjonijiet jistgħux jiġu ammessi bħala miżuri derogatorji, minhabba raġunijiet ta' ordni pubbliku, ta' sigurtà pubblika u ta' saħħa pubblika, espressament ipprovduti fl-Artikoli 45 KE u 46 KE, applikabbli bl-istess mod għal-libertà li jiġu pprovduti servizzi skont l-Artikolu 55 KE, jew iġġustifikati, skont il-ġurisprudenza tal-Qorti tal-Ġustizzja, minhabba raġunijiet imperattivi ta' interess ġenerali (sentenza tad-19 ta' Lulju 2012, Garkalns, C-470/11, punt 35 u l-ġurisprudenza ċċitata).
- 23 Għaldaqstant, skont ġurisprudenza stabbilita tal-Qorti tal-Ġustizzja, ir-restrizzjonijiet għall-attivitajiet tal-logħob tal-ażżard jistgħu jkunu iġġustifikati minn raġunijiet imperattivi ta' interess ġenerali, bħall-protezzjoni tal-konsumaturi u l-prevenzjoni mill-frodi u mill-inkoraġġiment taċ-ċittadini għal infiq eċċessiv marbut mal-logħob (sentenza Garkalns, iċċitata iktar 'il fuq, punt 39 u l-ġurisprudenza ċċitata).
- 24 F'dan il-kuntest, il-Qorti tal-Ġustizzja kemm-il darba ddecidiet li l-leġiżlazzjoni dwar il-logħob tal-ażżard tagħmel parti mill-oqsma fejn hemm divergenzi kunsiderevoli ta' natura morali, reliġjuża u kulturali bejn l-Istati Membri. Fin-nuqqas ta' armonizzazzjoni Komunitarja f'dan ir-rigward, huwa kull Stat Membru li għandu jevalwa, f'dawn l-oqsma, skont l-iskala ta' valuri partikolari għalih, ir-rekwiżiti meħtieġa sabiex jiġu protetti l-interessi inkwistjoni (sentenza tat-8 ta' Settembru 2009, Liga Portuguesa de Futebol Profissional u Bwin International, C-42/07, Ġabra p. I-7633, punt 57 u l-ġurisprudenza ċċitata).
- 25 F'dan il-każ, għal dak li jirrigwarda l-għanijiet li l-leġiżlazzjoni inkwistjoni fil-kawża prinċipali ddikjarat li tixtieq tikseb, jiġifieri t-tnaqqis tal-offerta tal-logħob tal-ażżard u l-għieda kontra l-kriminalità marbuta ma' dan il-logħob billi jiġbru l-attivitajiet tal-logħob tal-ażżard f'qafas ta' espansjoni kkontrollata, hemm lok li jitfakkar li huma fost dawk rikonoxxuti mill-ġurisprudenza bħala li huma ta'

- natura li jiġġustifikaw restrizzjonijiet għal-libertajiet fundamentali fis-settur tal-logħob tal-ażżard (ara, f'dan is-sens, is-sentenza tas-16 ta' Frar 2012, Costa u Cifone, C-72/10 u C-77/10, punt 61 u l-ġurisprudenza ċċitata).
- 26 Madankollu, l-identifikazzjoni tal-għanijiet li jridu jintlaħqu b'mod effettiv mill-legiżlazzjoni nazzjonali tiffirma parti, fil-kuntest ta' kawża mressqa quddiem il-Qorti tal-Ġustizzja skont l-Artikolu 267 TFUE, mill-kompetenza tal-qorti tar-rinviju (ara, f'dan is-sens, is-sentenza tal-15 ta' Settembru 2011, Dickinger u Ömer, C-347/09, Ġabra p. I-8185, punt 51).
- 27 Barra minn hekk, hemm lok li jtfakkar li r-restrizzjonijiet imposti mill-Istati Membri għandhom jissodisfaw il-kundizzjonijiet li jirriżultaw mill-ġurisprudenza tal-Qorti tal-Ġustizzja fir-rigward tal-proporzjonalità tagħhom u għandhom jiġu applikati b'mod mhux diskriminatorju. Għalhekk, legiżlazzjoni nazzjonali tkun adegwata sabiex tiggarrantixxi li jintlaħaq l-għan mixtieq biss jekk verament tirrifletti l-intenzjoni li dan jintlaħaq b'mod koerenti u sistematiku (ara, f'dan is-sens, is-sentenza Liga Portuguesa de Futebol Profissional u Bwin International, iċċitata iktar 'il fuq, punti 59 sa 61 u l-ġurisprudenza ċċitata).
- 28 Is-sempliċi fatt li Stat Membru jkun għażel sistema ta' protezzjoni differenti minn dik adottata minn Stat Membru ieħor ma jistax jaffettwa l-evalwazzjoni tal-proporzjonalità tad-dispożizzjonijiet adottati għal dan il-għan. Tali dispożizzjonijiet għandhom jiġu evalwati biss fid-dawl tal-għanijiet tal-awtoritajiet kompetenti tal-Istat Membru kkonċernat u tal-livell ta' protezzjoni li dawn ikunu jixtiequ jiżguraw (sentenza tat-12 ta' Lulju 2012, HIT u HIT LARIX, C-176/11, punt 25 u l-ġurisprudenza ċċitata).
- 29 Stat Membru li jfittex li jiżgura livell ta' protezzjoni partikolarment għoli jista', konsegwentement, hekk kif il-Qorti tal-Ġustizzja aċċettat fil-ġurisprudenza tagħha, ikun intitolat jikkunsidra li huwa biss l-għoti tad-drittijiet esklużivi lil organu wiehed li huwa suġġett għal kontroll strett min-naħa tal-awtoritajiet pubbliċi li jista' jippermettilu jikkontrolla r-riskji marbuta mas-settur tal-logħob tal-ażżard u li jilhaq l-għan ta' prevenzjoni tal-inkoraġġiment għal infiq eċċessiv marbut mal-logħob u tal-ġlieda kontra l-vizzju tal-logħob b'mod suffiċjentement effettiv (ara s-sentenza tat-30 ta' Ġunju 2011, Zeturf, C-212/08, Ġabra p. I-5633, punt 41).
- 30 Sa fejn jirrispettaw ir-rekwiżit ta' proporzjonalità msemmi iktar 'il fuq, huwa fil-fatt aċċettat li l-awtoritajiet pubbliċi nazzjonali jikkunsidraw li l-fatt li, fil-kwalità tagħhom bħala kontrollur tal-organu li ngħata l-monopolju, huma jiddisponu minn mezzi addizzjonali li jippermettulhom jinfluwenzaw l-imġiba ta' dan l-organu lil hinn mill-mekkanizmi regolatorji u ta' sorveljanza legali, jista' jiżguralhom kontroll aħjar tal-offerta ta' logħob tal-ażżard u garanziji aħjar ta' effettività fl-implementazzjoni tal-politika tagħhom milli fil-każ tal-eżerċizzju ta' dawn l-attivitajiet minn operaturi privati f'sitwazzjoni ta' kompetizzjoni, kieku dawn tal-aħħar kienu suġġetti għal sistema ta' awtorizzazzjoni u suġġetti għal sistema ta' kontroll u ta' sanzjonijiet (sentenza Zeturf, iċċitata iktar 'il fuq, punt 42).
- 31 Fir-rigward tal-ewwel għan dwar il-limitazzjoni tal-offerta tal-logħob tal-ażżard, hekk kif issemma fil-punt 25 ta' din is-sentenza, hija l-qorti tar-rinviju li għandha tiżgura, b'mod partikolari, fid-dawl tal-modalitajiet konkreti ta' applikazzjoni tal-legiżlazzjoni restrittiva kkonċernata, li din tirispondi realment għar-rieda li jitnaqqsu l-okkażjonijiet ta' logħob u li jiġu limitati l-attivitajiet f'dan is-settur b'mod koerenti u sistematiku (ara, f'dan is-sens, is-sentenza Garkalns, iċċitata iktar 'il fuq, punt 44 u l-ġurisprudenza ċċitata).
- 32 F'dan il-kuntest, il-qorti tar-rinviju hija b'mod partikolari intitolata tiegħu inkunsiderazzjoni diversi elementi li jikkarakterizzaw il-qafas legiżlattiv tal-OPAP u l-manjiera kif dan il-korp jaħdem fil-prattika, skont kif dawn l-elementi ġew imsemmija fid-deċiżjoni ta' rinviju, bħall-fatt li l-OPAP għandha ċerti drittijiet u privileġġi għal dak li jirrigwarda r-reklamar li jsir għal-logħob tal-ażżard li hija torganizza jew anki, il-fatt li l-ammont massimu huwa ffissat għal kull bullettin u mhux għal kull

gugatur. Hija madankollu l-imsemmija qorti tar-rinviju li għandha tiddeċiedi jekk tali elementi u l-oħrajn kollha li jirriżultaw rilevanti minn din il-perspettiva huma tali li jwasslu għall-konklużjoni li l-leġiżlazzjoni inkwistjoni fil-kawża prinċipali ma tissodisfax l-eżiġenzi mfakkra fil-punt preċedenti ta' din is-sentenza.

- 33 Għal dak li jirrigwarda t-tieni għan rigward il-ġlieda kontra l-kriminalità marbuta mal-logħob tal-ażżard, huwa l-kompitu tal-qorti tar-rinviju li tivverifika, fid-dawl b'mod partikolari tal-evoluzzjoni tas-suq tal-logħob tal-ażżard fuq livell nazzjonali, li l-kontroll mill-Istat li fil-prinċipju l-attivitajiet tal-impriza li għandha l-monopolju huma suġġetti għalihom, huwa effettivament implementat fit-tfittxija koerenti u sistematika tal-għanijiet intiżi mill-istabbiliment tas-sistema ta' esklużività favur tali impriza (ara, f'dan is-sens, is-sentenza Zeturf, iċċitata iktar 'il fuq, punt 62 u l-ġurisprudenza ċċitata).
- 34 F'dan ir-rigward, huwa xieraq li jittfakkar li n-natura effettiva ta' dan il-kontroll mill-Istat għandha tiġi evalwata mill-qorti tar-rinviju billi tiehu inkunsiderazzjoni l-fatt li miżura tant restrittiva bħalma huwa l-monopolju għandha, fost l-oħrajn, tkun suġġetta għal kontroll strett min-naħa tal-awtoritajiet pubbliċi (ara, f'dan is-sens, is-sentenza Zeturf, iċċitata iktar 'il fuq, punt 58).
- 35 Fil-fatt, għalkemm uħud mill-elementi msemmija fid-deċiżjoni ta' rinviju, b'mod partikolari, il-fatt li l-OPAP hija kumpannija b'responsabbiltà limitata kkwotata fil-Borża u l-evalwazzjoni li l-OPAP hija biss ikkontrollata b'manjera superficjali mill-Istat Grieg, jidhru li jissuġġerixxu li r-rekwiziti fil-punti 33 u 34 ta' din is-sentenza ma jistgħux jiġu sodisfatti, madankollu hija l-qorti tar-rinviju li għandha tevalwa jekk dan huwiex il-każ filwaqt li tiehu inkunsiderazzjoni l-imsemmija elementi u l-elementi l-oħra kollha li jirriżultaw rilevanti għal dan il-għan.
- 36 Fid-dawl tat-totalità ta' dawn il-kunsiderazzjonijiet, huwa xieraq li r-risposta għall-ewwel u għat-tieni domanda preliminari tkun li l-Artikoli 43 KE u 49 KE għandhom ikunu interpretati bħala li jipprekludu leġiżlazzjoni nazzjonali, bħal dik inkwistjoni fil-kawża prinċipali, li tagħti d-dritt esklużiv biex tmexxi, tamministra, torganizza u topera l-logħob tal-ażżard lil impriza wahda meta, minn naħa, din il-leġiżlazzjoni ma tirrispondix realment għar-rieda li jitnaqqsu l-okkażjonijiet ta' logħob u li jiġu limitati l-attivitajiet f'dan is-settur b'mod koerenti u sistematiku u min-naħa l-oħra, meta kontroll strett min-naħa tal-awtoritajiet pubbliċi fuq l-espansjoni tas-settur tal-logħob tal-ażżard, sa fejn huwa neċessarju għall-ġlieda kontra l-kriminalità marbuta ma' dan il-logħob, ma jiġix żgurati, u hija l-qorti tar-rinviju li għandha tistharreg dan.

Fuq l-ewwel u t-tieni partijiet tat-tielet domanda

- 37 Permezz tal-ewwel parti tat-tielet domanda, il-qorti tar-rinviju tfittex, essenzjalment, li tistabbilixxi jekk, fil-każ ta' inkompatibbiltà tal-leġiżlazzjoni nazzjonali fir-rigward tal-organizzazzjoni tal-logħob tal-ażżard mad-dispożizzjonijiet tat-trattat dwar il-libertà li jiġu pprovduti servizzi u l-libertà ta' stabbiliment, l-awtoritajiet nazzjonali jistgħux ma jeżaminawx, matul it-tul ta' perijodu tranżitorju, talbiet bħal dawk inkwistjoni fil-kawża prinċipali, dwar l-ghoti tal-awtorizzazzjonijiet fis-settur tal-logħob tal-ażżard.
- 38 Il-Qorti tal-Ġustizzja diġà ddeċidiet f'dan ir-rigward li, minhabba fis-supremazija tad-dritt tal-Unjoni li huwa direttament applikabbli, leġiżlazzjoni nazzjonali dwar monopolju pubbliku fis-settur tal-logħob tal-ażżard li, skont il-konstatazzjonijiet imwettqa minn qorti nazzjonali, tinkludi restrizzjonijiet inkompatibbli mal-libertà ta' stabbiliment u mal-libertà li jiġu pprovduti servizzi, billi dawn ir-restrizzjonijiet ma jikkontribwixxux sabiex jiġu llimitati l-attivitajiet ta' mhatri b'mod koerenti u sistematiku, ma tistax tkompli tapplika matul perijodu tranżitorju (sentenza tat-8 ta' Settembru 2010, Winner Wetten, C-409/06, Ġabra p. I-8015, punt 69).

- 39 Konsegwentement, ir-risposta għall-ewwel parti tat-tielet domanda għandha tkun li, fil-każ ta' inkompatibbiltà tal-leġiżlazzjoni nazzjonali fir-rigward tal-organizzazzjoni tal-logħob tal-ażżard mad-dispożizzjonijiet tat-trattat dwar il-libertà li jiġu pprovduti servizzi u l-libertà ta' stabbiliment, l-awtoritajiet nazzjonali ma jistgħux ma jeżaminawx, matul il-perijodu tranżitorju, talbiet bħal dawk inkwistjoni fil-kawża prinċipali, dwar l-għoti tal-awtorizzazzjonijiet fis-settur tal-logħob tal-ażżard.
- 40 Fid-dawl tar-risposta mogħtija għall-ewwel parti tat-tielet domanda, ma huwiex meħtieġ li tingħata risposta għat-tieni parti ta' din id-domanda.

Fuq it-tielet parti tat-tielet domanda

- 41 Permezz tat-tielet parti tat-tielet domanda, il-qorti tar-rinviju tfitte, essenzjalment, li tistabbilixxi, fid-dawl tar-risposti għad-domandi preċedenti, il-kriterji li fuqhom l-awtoritajiet kompetenti nazzjonali għandhom jeżaminaw talbiet għall-awtorizzazzjoni, bħal dawk inkwistjoni fil-kawża prinċipali, u liema huma l-konsegwenzi li għandhom jirriżultaw minn rifjut eventwali għall-għoti ta' perijodu tranżitorju għal dak li jirrigwarda r-riżultat tal-proċedura ta' eżami ta' dawn it-talbiet għall-awtorizzazzjoni.
- 42 Ċertament, jirriżulta mill-punt 38 ta' din is-sentenza li l-prinċipju tas-supremazija tad-dritt tal-Unjoni li huwa direttament applikabbli jipprekludi l-għoti, f'dan il-każ, ta' perijodu tranżitorju.
- 43 Madankollu għad hemm il-problema dwar jekk l-eventwali konstatazzjoni ta' inkompatibbiltà tal-leġiżlazzjoni nazzjonali inkwistjoni mal-Artikoli 43 KE u 49 KE flimkien ma' rifjut għall-għoti ta' perijodu tranżitorju humiex tali li jobbligaw lill-awtoritajiet nazzjonali sabiex jagħtu l-awtorizzazzjonijiet mitluba, bħal dawk inkwistjoni fil-kawża prinċipali, fl-aħħar tal-proċedura ta' eżami.
- 44 F'dan ir-rigward, hemm lok li jifakkar li f'dan il-qasam partikolari tal-organizzazzjoni tal-logħob tal-ażżard, l-awtoritajiet nazzjonali jibbenefikaw minn setgħa diskrezzjonali suffiċjenti sabiex jiddeterminaw ir-rekwiżiti għall-protezzjoni tal-konsumatur u tal-ordni pubbliku u, sakemm il-kundizzjonijiet stabbiliti fil-ġurisprudenza tal-Qorti tal-Ġustizzja jiġu osservati, huwa kull Stat Membru li għandu jevalwa jekk, fil-kuntest tal-għanijiet leġittimi li huwa jrid jilhaq, huwiex neċessarju li jipprekludi totalment jew parzjalment l-attivitajiet marbuta mal-logħob tal-ażżard jew mal-imħatri, jew biss li jillimitahom u li jipprevedi għal dan il-għan regoli ta' kontroll xi ftit jew wisq stretti (ara s-sentenza Garkalns, iċċitata iktar 'il fuq, punt 38 u l-ġurisprudenza ċċitata).
- 45 Huwa wkoll paċifiku li, bil-kontra tal-istabbiliment ta' kompetizzjoni libera u mhux distorta fi hdan suq tradizzjonali, l-applikazzjoni ta' tali kompetizzjoni fis-suq speċifiku hafna tal-logħob tal-ażżard, jiġifieri bejn diversi operatori li jistgħu jiġu awtorizzati jipprovdu l-istess logħba tal-ażżard, tista' twassal għall-effett negattiv, li jiġi mill-fatt li dawn l-operaturi jkollhom jikkompetu fuq livell kreattiv biex irendu l-offerta tagħhom iktar attraenti minn dik tal-kompetituri tagħhom u, b'hekk, iżidu l-infiq tal-konsumaturi marbut mal-logħob u r-riskji ta' dipendenza ta' dawn tal-aħħar (ara, f'dan is-sens, is-sentenza tat-3 ta' Ġunju 2010, Sporting Exchange, C-203/08, Ġabra p. I-4695, punt 58).
- 46 Hemm għaldaqstant lok li jiġi kkonstatat li rifjut tal-għoti ta' perijodu tranżitorju fil-każ ta' inkompatibbiltà tal-leġiżlazzjoni nazzjonali mal-Artikoli 43 KE u 49 KE ma jwassalx neċessarjament għall-obbligu tal-Istat Membru kkonċernat biex jilliberalizza s-suq fil-logħob tal-ażżard fil-każ fejn huwa jqis li tali liberalizzazzjoni ma hijiex kompatibbli mal-livell ta' protezzjoni tal-konsumaturi u l-ordni pubbliku li dan l-Istat Membru għandu jiżgura. Fil-fatt, fl-istat attwali tad-dritt tal-Unjoni, huwa possibbli għall-Istati Membri li jagħmlu riforma fil-monopolju eżistenti sabiex jagħmluh kompatibbli mad-dispożizzjonijiet tat-trattat, billi jissottomettuh b'mod partikolari għall-kontroll effettiv u strett min-naħa tal-awtoritajiet pubbliċi.

- 47 Fi kwalunkwe każ, jekk l-Istat Membru kkonċernat kellu jikkunsidra li riforma fil-monopolju eżistenti sabiex jagħmluh kompatibbli mad-dispożizzjonijiet tat-trattat, ma hijiex possibbli u li l-liberazzjoni tas-suq fil-logħob tal-ażżard tissodisfa aħjar il-livell ta' protezzjoni tal-konsumaturi u l-ordni pubbliku li dan l-Istat Membru għandu jiżgura, huwa jkun marbut jirrispetta r-regoli fundamentali tat-trattati, b'mod partikolari l-Artikoli 43 KE u 49 KE, il-prinċipji ta' trattament ugwali u ta' nondiskriminazzjoni minhabba ċ-ċittadinanza kif ukoll l-obbligu konsegwenti ta' trasparenza (ara, f'dan is-sens, is-sentenza Costa u Cifone, iċċitata iktar 'il fuq, punt 54 u l-ġurisprudenza ċċitata). F'każ bħal dan, l-introduzzjoni f'dan l-Istat Membru ta' sistema ta' awtorizzazzjoni amministrattiva minn qabel għal dak li jirrigwarda l-offerta ta' ċertu tip ta' logħob tal-ażżard għandha tkun ibbażata fuq kriterji oġġettivi, nondiskriminatorji u magħrufa minn qabel, b'mod li jiċċirkoskrivi l-eżerċizzju tas-setgħa diskrezzjonali tal-awtoritajiet nazzjonali sabiex din ma tkunx tista' tiġi użata b'mod arbitrarju (ara, f'dan is-sens, is-sentenzi tat-8 ta' Settembru 2010, Carmen Media Group, C-46/08, Ġabra p. I-8149, punt 90, kif ukoll Costa u Cifone, iċċitata iktar 'il fuq, punt 56 u l-ġurisprudenza ċċitata).
- 48 Fid-dawl ta' dawn il-kunsiderazzjonijiet, ir-risposta għat-tielet parti tat-tielet domanda għandha tkun li, f'ċirkustanzi bħal dawk inkwistjoni fil-kawża prinċipali, l-awtoritajiet nazzjonali kompetenti jistgħu jevalwaw it-talbiet għal awtorizzazzjoni tal-organizzazzjoni ta' logħob tal-ażżard li jiġu sottomessi lilhom skont il-livell ta' protezzjoni tal-konsumaturi u l-ordni pubbliku li huma jixtiequ jiżguraw, iżda abbażi ta' kriterji oġġettivi u nondiskriminatorji.

Fuq l-ispejjeż

- 49 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, il-Qorti tal-Ġustizzja (Ir-Raba' Awla) taqta' u tiddeċiedi:

- 1) L-Artikoli 43 KE u 49 KE għandhom jiġu interpretati bħala li jipprekludu leġislazzjoni nazzjonali, bħal dik inkwistjoni fil-kawża prinċipali, li tagħti d-dritt esklużiv biex tmexxi, tamministra, torganizza u topera l-logħob tal-ażżard lil impriza waħda meta, minn naħa, din il-leġislazzjoni ma tirrispondix realment għar-rieda li jitnaqqsu l-okkażjonijiet ta' logħob u li jiġu limitati l-attivitajiet f'dan is-settur b'mod koerenti u sistematiku u, min-naħa l-oħra, meta kontroll strett min-naħa tal-awtoritajiet pubbliċi fuq l-espansjoni tas-settur tal-logħob tal-ażżard, sa fejn huwa neċessarju għall-ġlieda kontra l-kriminalità marbuta ma' dan il-logħob, ma jiġix żgurati, u hija l-qorti tar-rinviju li għandha tistharreġ dan.
- 2) Fil-każ ta' inkompatibbiltà tal-leġislazzjoni nazzjonali fir-rigward tal-organizzazzjoni ta' logħob tal-ażżard mad-dispożizzjonijiet tat-trattat dwar il-libertà li jiġu pprovduti servizzi u l-libertà ta' stabbiliment, l-awtoritajiet nazzjonali ma jistgħux ma jeżaminawx, matul it-tul ta' perijodu tranzitorju, talbiet bħal dawk inkwistjoni fil-kawża prinċipali, dwar l-għoti tal-awtorizzazzjonijiet fis-settur tal-logħob tal-ażżard.
- 3) Fiċ-ċirkustanzi bħal dawk inkwistjoni fil-kawża prinċipali, l-awtoritajiet nazzjonali kompetenti jistgħu jevalwaw it-talbiet għal awtorizzazzjoni tal-organizzazzjoni ta' logħob tal-ażżard li jiġu sottomessi lilhom skont il-livell ta' protezzjoni tal-konsumaturi u l-ordni pubbliku li huma jixtiequ jiżguraw, iżda abbażi ta' kriterji oġġettivi u nondiskriminatorji.

Firem